

6. దేవుడుండి ఏం లాభం?

ఓ ఆధ్యాత్మికవేత్త తన నాస్తిక మిత్రుడితో కలిసి వాకింగ్కి వెళ్ళాడు. దారిలో కనబడ్డ పూరి గుడిసెల్లోని, తాగుడుకి అలవాటుపడి వ్యభిచారంచేసి సంపాదించే బీదవాళ్ళని, రోగులని చూసి నాస్తికుడు తన మిత్రుడితో చెప్పాడు.

“ప్రపంచంలోని దుఃఖాన్ని చూసావా? వేలకొద్దీ సంవత్సరాలనించి, మీ ఆధ్యాత్మికవేత్తలు దేవుడి గురించి ఎంత బోధించినా ప్రపంచంలోని పేదరికం పోయి, శాంతి, ప్రేమ, మంచితనాలు రాలేదు. దేవుడున్నాడన్నది అనుమానమే. ఉన్నా ఏం లాభం?”

ఆధ్యాత్మిక మిత్రుడు బదులేం చెప్పలేదు. కొద్ది దూరం వెళ్ళాక ఒంటికి అంటిన బురదతో మురిగ్గా వున్న ఓ పిల్లని చూపించి చెప్పాడు ఆధ్యాత్మికుడు.

“ప్రపంచంలో ఎన్ని కోట్ల సబ్బులని తయారీదారులు ఉత్పత్తి చేసి ఏం లాభం? ఆ పిల్ల ఎంత మురికిగా ఉందో చూడు. అసలు సబ్బు మురికిని వదలకొట్టగలదన్నది నాకు అనుమానమే.”

“అలా అనక. సబ్బుని ఆ పిల్ల ఉపయోగించి వుంటే, ఆ మురికంతా వదిలేది.” అభ్యంతరం చెప్పాడు నాస్తిక మిత్రుడు.

“దేవుడి విషయంలో కూడా సరిగ్గా అంతే.” చిరునవ్వుతో చెప్పాడు ఆధ్యాత్మికుడు.

7. అహం

నైమిశారణ్యంలో ఓ టేకు చెట్టు, ఓ గంధపు చెట్టు పక్కపక్కనే వున్నాయి. ఓరోజు టేకు చెట్టు గంధపు చెట్టుతో చెప్పింది.

“నీకన్నా నేనే గొప్పదాన్నని నీకు తెలుసా? నిన్ను నీళ్ళల్లో అరగతీస్తే నుకుమారివి కాబట్టి అరిగిపోతావు. నేను అలా అరగని బలిష్టమైనదాన్ని.”

“ఔను. నిజమే.” ఒప్పుకుంది గంధపు చెట్టు. ఐతే, ‘సువాసనలో నీకన్నా నేను గొప్పదాన్ని సుమా!’ అని గొప్పలు చెప్పలేదా గంధపు చెట్టు.

అదే రోజు ఓ శిల్పి వచ్చి అరణ్యంలోని చెట్లన్నిటినీ పరిశీలించి, ఈ రెంటినే ఎన్నుకున్నాడు. తనవెంట వచ్చిన కట్టెలు కొట్టేవాడితో ఆ రెంటినీ నరికించి తన గ్రామానికి తీసుకెళ్ళాడు.

గంధపు కాండంతో వినాయకుడి విగ్రహాన్ని చెక్కాడు. బేకు కాండంతో వినాయకుడుండే ఆలయానికి గడపలని చేసాడు.

భక్తులంతా చందనంతో చేసిన దేవుడికి మొక్కి హారతులిస్తూ, బేకు గడప మీద కొబ్బరి కాయలు కొట్ట సాగారు.

బేకుకి కనువిప్పు కలిగి చందనంతో చెప్పింది.

“మిత్రమా. నీకు క్షమాపణలు చెప్తున్నాను. ఎవరి అర్హతలని బట్టి వారికి ప్రాప్తించాల్సింది ప్రాప్తిస్తుంది. అన్నీ ఆ దేవుడిచ్చినవే కాబట్టి ‘నేను గొప్ప, నువ్వు నాకన్నా తక్కువ’ అనే అహం కలిగివుండడం మంచిది కాదని ఆలస్యంగా గ్రహించాను.”

8. అహింసా పుష్పం

ఇద్దరు మిత్రులు తీర్థయాత్రలకి బయలుదేరారు. అనేక క్షేత్రాలకి వెళ్ళి అనేకమంది దేవుళ్ళని దర్శించారు. అయితే మొదటి మిత్రుడు ప్రతీ గుళ్ళోని దేవుడికి పూలదండని, పూజకి పుష్పాలని సమర్పించాడు. రెండో మిత్రుడు ఉట్టి నమస్కారం చేసి ఊరుకున్నాడు.

తిరుగు ప్రయాణంలో మొదటి మిత్రుడు రెండో మిత్రుడితో సగర్వంగా చెప్పాడు.

“నేను భగవంతుణ్ణి పూలతో సంతోషపెట్టాను. కాని, నువ్వలా చేయలేదు.”